

గయిరమ్మ

“నోమీ నోమన్నలాలో - తుమ్మీదలో నోచినమ్మా - రుద్రవేణి - తుమ్మీదలో”
పాట ఆవేటి మాసపు గాలిలో - పొలాల మీద నాట్యమాడుతోంది. నున్నగా నొల్లదోలిన
బురదమళ్ళలో - పొత్తిళ్ళలో చంటిపాపల్లా సన్నగా తల లూపుతున్నవి వరినాట్లు. వరినాట్లకీ,
బురదకీ మధ్యలోని నీరు గాలికి కెరటాలు వేయాలని ప్రయత్నించి పల్లానికి జారుతోంది.

తలల మీద ఉడుపు గొడుగుల్లో వొంగొని నాట్లెస్తోన్న ఉడుపు గత్తెలు భూమాతను
ప్రార్థించే భక్తుల్లా వున్నారు. ఉడుపుగత్తెల వెనక నిలుచున్న గౌరమ్మ... గళం విప్పి తుమ్మీదలో
పాడుతోంది. ఉడుపుగత్తెల్లో ఇద్దరు ఆ పాటకు వంత కలుపుతున్నారు. పాడుతూ, పదం,
పదమూ ఎత్తుకుంటూ అడుగులు వెనుకకు వేస్తోంది గౌరమ్మ. ఉడుపు అవుతుంటే, బురదలో
నాట్లు వేస్తోన్న ఉడుపు గత్తెల గాజుల గలగలలూ, వారి అడుగుల చప్పుడూ, నీటి బుడగల
శబ్దమూ ... వాద్యాలుగా ... గౌరమ్మ పాటలో కలుస్తున్నవి. పచ్చని పొలాల మీద పాట
పరుగెడుతోంది. ఉడుపు పాటతో పాటూ పరుగెడుతోంది.

ఉడుపు జరుగుతోన్న ఆ మడిగట్టు అవతల జోరి పొలమూ ... ఛైర్మన్ గారిదే.
జోరి పొలం దమ్ము పడుతున్నారు. రాత్రి కురిసిన వర్షం ... తూర్పు మబ్బుల్ని కడిగేసింది
గాబోలు ఎండ ఎర్రగా తగుల్తోంది. దమ్ము పడుతోన్న పశువులు జాపోసిపోతున్నవి. చెమటల్లో
రైతుల ఒంటి మీది బనీన్నూ, గావంచాలూ తడిసి ముద్దయిపోతున్నవి. గట్ల మీద
ఆరుద్రపురుగులు బొరియలలో దూరుతున్నవి. మెరక మీద కాకులు మళ్ళ గట్ల మీద
రైతులంచిన అంబళ్ళ తపేళాల వైపు రావటం తపేళాల మీది గొడుగు మూతలను పొడవటం
అదిలిస్తే ఎగిరిపోవటం!

తుమ్మీదలో పాట సగాని కొచ్చింది. ఉడుపూ సగం పూర్తయింది. ఉడుపు గత్తెల్లో
ఇద్దరు ముసలమ్మలు నిల్చిని, నడుము సాగదీసి గట్టు మీదకి వెళ్ళారు. గట్టు మీద
అగ్గిబెంబుతో ఉడుపు గిడుగుల్లో దాచిన చుట్టల్ని అంటించేరు. వారి చుట్ట పీకలను తాకించి
మరో ఇద్దరు చుట్టలు వెలిగించుకుంటున్నారు. అలా ఒకరి నోట్లో చుట్టతో ఎదురుగా
నిల్చిని మరొకరు నోట్లో చుట్టను అంటించటం, రెండు చిలుకలు మూతులు కలిపినట్లుగా
కన్పిస్తోంది. అంతా, చుట్టలు కాల్చటంలో పడి కొంతసేపు ఉడుపు ఆగింది.

ఉడుపు అగటాన్ని, పాట అగిపోవటంతో గ్రహించిన సింహాచలం, పక్క జోరి పొలం నుండి ఉడుపు మడి గట్టెక్కి “ఔనర్రా, ఓరై ఉడుపులోల్లో! సుట్టలు కాల్చడమేనా ఉడుపుడ్ల ముందా? ఇంకా ఈ మడి సగానికేన అవలేదు. మరి, జోరి పొలాని కెప్పడాస్తారు? నెండి, నెండి, బేగి నెండి. సేర్మేనుగోరు వొత్తండ్రాట” అని కేకేశాడు.

ఆ కేకకు చుట్ట కాల్చుతున్న ఓ ముసల్లి, నోట్లో చుట్ట అడ్డపొగ నుంచి తీసి ...
 “అయితేటంతావురా? కాదేటంతావురా? సుట్టముక్కలేన కాల్చునివ్వవేటి? కాదు, మీ సేర్మేను మరేటి యెసనం సెయ్యిడేటి?” అని ముదలకించింది.

“అంఅం... ఆల సేర్మేను గోరు సీకటి పడిందాకేటి ముట్టుకోడు...” అని హాస్యమాడింది మరొకామె. ఆ మాటకు మిగిలిన వాళ్ళు గొల్లున నవ్వారు.

ఆ నవ్వులు చైర్మేన్ గార్ని అవమానించినట్లుగా భావించిన సింహాచలం “ఆ బాబు సీకట్లో సేసినా సెల్లుతాది, ఎలుగు మీద సేసినా సెల్లుతాది. ఎవులడగ్గలు? మీరడగ్గలా? మీ రడ్డగ్గలా?” అని చైర్మన్ గార్ని వెనకేసు కొచ్చేడు.

“... సెల్లి నన్నాళ్ళూ నీకూ సెల్లిపోద్ది, మీ బాబుకీ సెల్లిపోద్ది. ఎద్దు ఎల్లకాలం వొకపక్కే తొంగోదు. అది మారిన్నాడు సూడాల మీ సెల్లుబాటు” అని గుత్తెగుత్తె గౌరమ్ము జవాబిచ్చింది.

ఆ జవాబుకు సెంహాచలం

“కాదు, కాదేటి మీ ఉద్దేశిం” అంటూ గట్టు దిగి, పొలంలోకి రాబోతే దూరంగా కన్పిస్తోన్న జీవు వైపు వేలు చూపిస్తూ

“... అద్దద్దో పడుకు గోర్ని కాడ జీపీ తిరుగుతంది. ముందెళ్లి, ఆ మడి దమ్ముపని కానీయి. సేర్మేను బాబొచ్చిత్తండు. ఆ బాబొచ్చీ సరికింకా నువ్విక్కడుంటే దుమ్ము దులిపిగల్లు నీకు ఎల్లెల్లు” అని వెళ్ళమంది గౌరమ్ము ఆడవాళ్ళంతా మళ్ళీ గొల్లున నవ్వారు.

“ఆడమంద నోటిల నోరు బెట్టలేం” అని గొణుక్కొని జోరి పొలానికి పరుగెత్తాడు.

“లేర్రా... మునుం పట్టండి. అంబళ్ళకి అయిపోవాలీ మడి” అని గౌరమ్ము కేకేసింది.

అంతా మునుం పట్టారు. చిక్కని బురదలో పచ్చని నాట్లు నిలబడి తల లూపుతూ ఉడుపు గత్తెలకు కృతజ్ఞతలు చెప్తోన్నవి.

చైర్మేన్ గారి జీవు ఉడుపు మడి దోవ తిన్నగా రాబోతుండగా గౌరమ్ము దోవ దగ్గరకు వేరింది. దోవకు మధ్యలో కంచుపళ్ళెంలో వరిదుబ్బు పసుపు రాసి వుంది. అక్షింతలు పళ్ళెంలో వున్నాయి. ఆ పళ్ళెం అందుకొని గౌరమ్ము చైర్మన్ జీవు ఆపి ...

“గయిరమ్ము బావ్ ... గయిరమ్ము” అంది. ఉడుపు మడిలో ఉడుపు గత్తెలు కళకళకో అంటూ ఉలవలు పోశారు. చైర్మేన్ గారు నవ్వుతూ జేబులో చెయ్యి పెట్టారు.

“స్థిలర గిల్లర సాల్లు! పెద్దోలు మీరే సిల్లరేత్తే, మీయెనక నున్నోకు ఇంకేబేత్తారు?”
అంది గౌరమ్మ జీవు వెనక సీట్లలో కూర్చున్నవారి దగ్గరా దక్షిణ లాగాలని.

“... నిన్ను సూత్రేనే సిల్లరాదే గవీరీ” అని పళ్ళికిలించి నవ్వేడు సత్యం నాయుడు.
ఛైర్మేన్ గారు గౌరమ్మవైపు చూశారు.

ముఖం నిండా పసుపు రాసి స్నానం జేసిందేమో పచ్చగా మెరుస్తోంది మొహం.
నుదుటి మీద కుంకుమ బొట్టు చిరుచెమటల్లో చిన్నగా చెదుర్తోంది. ఆరబోసిన ముంగురులు
ముఖం మీదుగా సీకాయ వాసనను పరుస్తోన్నవి. కాటుక కళ్ళు, కడిగిన ముత్యాలలా మిలమిలా
మెరుస్తోన్నవి.

గౌరమ్మ సూటిగా సత్యం నాయుడ్ని చూస్తూ ...

“మనవరాలు ఈడుదీరి యిదిల గెంతుతున్నా నీకు పులుపు తగ్గలేదు. బుర్రకి
పుట్టిన బుద్ధి నీకు పుడకల్లోటి పోవాలి గాని, పులిమితే పోదు” అని చురక అంటించింది.

“వారస అవుతావని యిగటమాడుతండు. ఆ మాత్రానికే నీయందం
సిమిడిపోదునేయే” అని మరొక నాయుడు సత్యం నాయుడికి సపోర్టు వచ్చేడు.

“...ఇగలాలేన, రూపాయిలు యేసిన మొకాలున్నాయా?” అని మళ్ళీ దెబ్బగొట్టి
సరికి నోళ్లు మూసి చేతులు జేబుల్లోకి దూర్చారు.

పళ్లెంలో దక్షిణ పడింది. మడిలోంచి మళ్ళీ ఆడోళ్లు ఉలవలు పోశారు. పళ్లెం
దోవలో ఉంచి, గౌరమ్మ మడిలో కొచ్చి పాట అందుకుంది.

‘వరిదుబ్బు’కు పూజ చేసి, పసుపూ, కుంకుమ రాసి పళ్లెంలో పెట్టి దాన్ని పొలం
ముందు గల రోడ్డు మీద పెడతారు. దోవన పోయేవారు ‘గౌరీదేవత’కు దక్షిణ వేయాల్సిందే
లేకపోతే ఉడుపులోళ్లు వొక పట్టాన వదలరు.

ఈ దక్షిణ దబ్బుతో గౌరీ పౌర్ణమి ఉత్సవం చేస్తారు. అడవాళ్లకు గౌరీ పౌర్ణమి
నోము యెంతో విశిష్టమైనది. చాలా నమ్మకంతో, నిష్ఠతో పౌర్ణమి చేస్తారు. పౌర్ణమి తెల్లవారి
గౌరమ్మ విగ్రహాన్ని ‘నాగావళి’ నదిలో అనుపుతారు.

ఉడుపు గుత్తగత్తె గౌరమ్మే గౌరీ పౌర్ణమి ఉత్సవాలకూ నిర్వాహకురాలు. గౌరమ్మ
చేతుల మీదుగా అన్నీ జరగాలని కోరుకుంటారు ఆడ కూలీలు. గౌరమ్మకు కూలినాలి
జనాల్లో అంత విలువ ఉంది.

గౌరమ్మ పాట పాడితే నాగావళి గలగలలు వినిస్తాయి. రెల్లు పాదలు ఆహ్లాదంగా
ఊగుతాయి. గూటిలో గువ్వలు గుసగుసలాడుతాయి.

“యే తీరూ గున్నదమ్మా - తుమ్మీదలో
రుద్రవేణీ యందామూ తుమ్మీదలో

కోవెలలో పెడితేనే తుమ్మీదలో

విగ్రహ మనుకుందురమ్మా తుమ్మీదలో

వనములో ఉంచితేనూ తుమ్మీదలో

దేవతనూ కుందురమ్మా తుమ్మీదలో” పాట నాట్ల మీద నాట్య మాడ్చింది.

అంబళ్ల వేళకు ఉడుపు పూర్తయింది. మడి గట్టెక్కి కాళ్లు చేతులూ కడుక్కొని అంబళ్లు తిన్నారు. ఓ క్షణం గట్టు మీదనే కూర్చొని, చుట్టలు కాల్చి నోళ్లు చుట్టలూ, పేలు చూసుకునే వాళ్లు పేలూ చూసుకున్నారు. గుత్తగత్తె గౌరమ్మ కేకతో అంతా మళ్లీ ఉడుపుకి దిగారు. ప్రక్కజోరి పొలంలోకి. గౌరమ్మ ఈ సారి “గాజులోడన్నయ్యా” పాట యెత్తుకుంది.

చైర్రమ్ గారు జోరిపొలం ఉడుపు చూసేరు. గట్టు మీదనే చుట్టూ పొలమంతా తిరిగారు. కొంత సేపయ్యాక ఎవరో పట్టుషాయన వస్తే ఆయనతో పాటూ జోరి పొలం యెగువ నున్న మామిడి తోటలోకి వెళ్లిపోయారు.

చైర్రమ్ గారు పట్నంలోనే యెక్కువగా ఉంటారు. పొలం పనులప్పుడూ, నూర్పులప్పుడూ ఊరిలోగల భవంతిలో వుంటారు. ఉన్న నాలుగు రోజులూ పట్నం నుండి యాత్ర కొచ్చేట్లుగా చైర్రమ్ గారి కోసం పట్నం వ్యాపారులూ, కాంట్రాక్టర్లూ, బదిలీలు కావలసిన ఉద్యోగులూ, బదిలీలు ఆపుచేయించు కోవాలనుకునే అధికారులూ, నిరుద్యోగులూ, గ్రామాల పెద్దలూ... వస్తుంటారు. చైర్రమ్ గారు భవంతిలో ఉంటే భవంతికి. పొలంలో ఉంటే పొలానికి, తోటలో ఉంటే తోటకి పరిగెడతారు వచ్చే వాళ్లంతా.

పొలంలో ఉన్న చైర్రమ్ గారి దగ్గరికి ఈ రోజు బాగానే జనం వచ్చారు. వచ్చిన వాళ్లందరికీ గయిరమ్మ తల్లిని చూసి దక్షిణ దండింది గౌరమ్మ. పళ్లెం నిండింది డబ్బుల్లో.

సాయంత్రానికి ఉడుపు పూర్తయింది. ఉడుపు గత్తెలు గట్టెక్కి పక్క కాలువలో కాళ్ళూ చేతులూ కడుక్కుని చీర కొంగు ముడులు విప్పి సర్దుకుని ఇళ్లకు బయల్దేరారు.

గౌరమ్మ “మీరు పదర్రా, సేర్యేన్ గోరు తోటలున్నారు, కూల్లడిగి తీసికొస్తాను” అని చెప్పి తోటవైపు నడిచింది.

పొద్దువాలబోతూ ఎండ తోట కొసంచున ఉంది. చెట్ల నీడలు నేల మీద కదుల్తున్నాయి పొడుగ్గా. తోట మధ్యలో వాలు కుర్చీలో చైర్రమ్ గారూ, ఎదురుగా అల్లిక కుర్చీలో పట్నం బాబూ కూర్చొని ఉన్నారు. వారి మధ్య స్టూలూ, దాని మీద పళ్లెంలో వేరు సెనక్కాయలు వేపినవీ ఉన్నాయి. వేరు సెనక్కాయలు తింటూ కబుర్లు చెప్తూ పగలబడి నవ్వుతున్నారెద్దరూ!

నవ్వుతోన్న ఇద్దర్నీ చూసి ఆగిపోయింది గౌరమ్మ. గౌరమ్మ నీడ చైర్రమ్ కుర్చీ ముందు వాలగా చూసిన చైర్రమ్-

“...యెంచక్కడే ఆగిపోయావు? రా, రా,” అని పిల్చి గౌరమ్మ రాగా ” ఉడుపయి పోయిందా”? అనడిగేరు.

“అవకపోతే మునుమొదిలి లెగుత్తామేటి?” ప్రశ్నతో జవాబిచ్చింది గౌరమ్మ.

“అడిగిన దానికి జవాబివ్వకపోవటం పల్లెటూరి వాళ్లకి అలవాటా?” ఇంగ్లీషులో అడిగేడు పట్నం బాబు చైర్మన్‌ని, చైర్మన్ చిన్నగా నవ్వి -

“అనవసర ప్రశ్నల్ని యెద్దేవా చెయ్యటం వారి ప్రత్యేకత” అన్నారు.

“...మరి, అనవసర తతంగాలెన్నో చేస్తారు. ప్రతీదానికి పండగలూ, విందులూ, వినోదాలూ చేస్తారు. వాటి సంగతో?” ఖండించేడు పట్నంబాబు.

“...అదీ, లాభమా, నష్టమా అని గుణించే వాళ్లకు అర్థంకాని కల్చర్” అన్నారు చైర్మన్ గారు.

ఇవేవీ అర్థంకాని గౌరమ్మ వారి ఆంగ్ల సంభాషణ మాత్రం తన గురించే అని గ్రహించింది. ఇక, అలా నిలబడలేక -

“... మా ఉడుపు కూల్లు...” అంది గౌరమ్మ.

“ఇక్కడ నా దగ్గరేమున్నాయి? బంగళాకొచ్చి యిస్తాను, పదా”

“మీ రెపుడి కొస్తారు, మా కెపుడిస్తారు, బత్తే లెపుడవుతాయి మాకు” గొణికింది గౌరమ్మ.

“మరీ అంత ఘోరమా?” ఆశ్చర్యబోయింది అల్లిక కుర్చీ.

“పూట బత్తెం పుల్లవెలుగు బతుకులు బాపూమావి” అంది గౌరమ్మ.

“సరే, పదా నీ కంటే ముందే జీవులో వచ్చేస్తాం” అని పంపేసారు చైర్మన్ గారు. గౌరమ్మ వెనుదిరిగింది.

“...యెంత మందినో చూశాం గాని ఈ నేచురాలిటీ లేదు గదా? ఆమె జూడు యెంత నేచురల్‌గా ఉందో? ఆ చెదిరిన కుంకమా, ఎండకు వాడిన పసుపుపచ్చని మొహం, వీడీ వీడని జుత్తుముడీ, ఆ చీర కట్టును తన్నే నడుమూ... ఐ లైక్ దట్ ఒరిజినాల్టీ” అన్నాడు పట్నం బాబు.

“అంత వరకే, ఇక ముందుకు సాగొద్దు. ఎవరికీ లొంగని గుర్రం. స్వారీకి సరదాపడ్డ ఒక రిద్దరు రైతులకి పరాభవమైంది. ఆమె దగ్గర అందరికీ భయమే” అని హెచ్చరించేరు చైర్మన్ గారు.

ఆ హెచ్చరికకు అల్లిక కుర్చీ బాబు స్టూలు కింద నున్న విస్కీ బాటిల్ బయటికి తీసి ఓపెన్ చేశాడు. పొద్దు పూర్తిగా వాలిపోయింది. మామిడి తోట చీకటిలో మునిగిపోయింది. చైర్మన్ గారి బంగ్లాలో బల్బులు భయం భయంగా వెలుగుతున్నవి. బంగ్లా గేటు దాటి, పరండాలో కొచ్చిన గౌరమ్మని సింహాచలం ఆపేస్తూ

“ఉండుండు...బాబోచ్చీసేడు. డబ్బులడిగీసొత్తాను” అని లోన కెల్లాడు. గౌరమ్మ బంగ్లాను ఆశ్చర్యంగా చూడసాగింది. రెండంతస్తుల బంగ్లా అది. ఎన్నో గదులు. ఏ గది నుండి యే గదికి తోవ ఉందో కొత్త వారికి తెలీదు. అన్ని గదుల తలుపులూ విద్యుత్ కాంతిని మూసేస్తున్నాయి.

“ఇదా నూటిరవయ్యా” డబ్బు తెచ్చిచ్చేడు సింహాచలం.

“నూటిరవయ్యా? యేమి?” గౌరమ్మ.

“యేమో” సింహాచలం.

“ఎకరానికి ఎనభయి లెక్కన మీ రెండకరాలకి ఎంతవుతాది?”

“అదేమో”

“యే టదేమో? తిన్నగ మిగిల్చు నలభయ్యా తెచ్చియ్యి” అని గద్దించింది గౌరమ్మ.

“నే నెక్కడ తెచ్చిత్తాను. సేర్వేన్ గోరంతే ఇచ్చేరు.”

“అయితెల్లి, ఆ బాబును అడిగి పట్టా” గసిరింది గౌరమ్మ.

సింహాచలం విసుక్కుంటూ లోన కెల్లాడు. గౌరమ్మ అసహనంగా నిల్చుంది.

ఓ క్షణం తర్వాత చైర్మేన్ గారు వస్తూ “యేమీ? లెక్క చాల్లే దంటున్నావట?”

అని ప్రశ్నించేరు.

“యెప్పుడూకొత్తేనేటి మీకు? ఎకరాకి ఎనభయి కాదా?” గౌరమ్మ అడిగింది.

“ఆ లెక్కనా? నిజమే గానీ ఈ రోజు గౌరమ్మ దక్షిణ ఎంతొచ్చిందీ?” అడిగేరు సేర్వేన్ గారు.

“యేమో ఇంకా లెక్కయ్యిలేదు.”

“పోనీ - ఇంచుమించుగా చెప్పు”

“కాదు, ఆ సొమ్ము సంగతెందుకూ?” అనుమానంగా అడిగింది గౌరమ్మ.

“ఈ రోజు నా కోసం ఓ ముప్పుయి మంది దాక వచ్చి ఉంటారు. అందరూ, మీ గయిరమ్మకు దక్షిణ వేశారు. నేనే చెప్పి వెయ్యించేను ఔనా?” అనడిగేరు చైర్మేన్ గారు. ఎందుకు చెప్పన్నారో గ్రహించలేని గౌరమ్మ “ఔను” అని వొప్పుకుంది. అప్పుడు-

“వాళ్లేసినదక్షిణ నూరూపాయలు దాటి ఉంటాది. అంత సొమ్ము మీ కెప్పడేనా దక్షిణ వచ్చిందా? వచ్చి ఉండదు. నేను అక్కడ ఉండటం వల్లనే వచ్చింది. నా వల్ల మీకు లాభమొచ్చినప్పుడు నాకూ మీరూ లాభం చూపాలి గదా! అంచేత ఎకరా అరవయి రూపాయిల లెక్కనే నాకు ఉడుపు అవ్వాలి, ఆ లెక్క మీద నూటిరవయి ఇచ్చేను” అని ఆసలు విషయం వివరించేరు చైర్మేన్ గారు.

గౌరమ్మ ఆ మాటకు ఆశ్చర్యపోయింది. చైర్మేన్ చెప్పిన కన్సెషన్ సిద్ధాంతం విని

“ఓర్పువ్వు సిన్నింటోడివి గాదురో దేవుడి గుడిల దీపమార్చేసి దేవుకొనే గండడివిరో” అనుకుంది. “ఈ దక్షిణ సొమ్ము ఎరవేసి” మొత్తం యీడి తాలూకా యాభయ ఎకరాల పొలానికీ ఎకరా కిరవయి లెక్కన ఓలమ్మో! ఎయ్యి రూపాయిలు! ఎయ్యి రూపాయిలు మింగీడానికి సూత్తన్నావురా ముంగిపోతా” అని గ్రహించింది గౌరమ్మ. గ్రహించేక “అది గయిరమ్మ సంబరానికి ... మేము సర్దుకోడానికి కాదు” అని దక్షిణ సొమ్ము ఎంతయినా కూలీలకు సంబంధం లేదని చెప్పింది. సంబరం కోసమే అంది.

“కాదు నీ వాద వేచివీ?” విసుగు ప్రదర్శనకు దిగేరు చైర్మన్ గారు, అలాంటి ప్రదర్శనకు కూలీలు భయపడి పోతారనే సైకాలజీ గ్రహించి. కానీ, గౌరమ్మ ఆ సైకాలజీకి అందనిది. అందుకే కరుకుగా -

“వోదవేచి? వోదం? కూల్లు తగ్గించేసి కవుర్లు మీరు సెప్తను. తిరగ వోదవంతారేటీ? ఎనభయిలెక్కన కూల్లు ఇచ్చేయండి, వోదవ్ గీదవ్వాద్దు” అంది.

ఆ మాటకు చైర్మన్ కొద్దిగా అహం దెబ్బతిన్నట్టుయినా సర్దుకుని,మేస్త్రీలకు కమీషన్ లాంగూతారనే మరో సైకాలజీ ధీరీ లోంచి ఆలోచించి “రైతుల్లో అటూ ఇటుగా సర్దుకుపోతే బాగుపడతావు” అని ఉపోద్ఘాతం చెప్పారు. అది ఏ దారి తీసుకెల్లాదో తన కనవసరం అని భావించి గౌరమ్మ చైర్మన్ ఉపోద్ఘాతానికి ఉలకా పలకా లేదు.

“అయినా యిప్పుడు నే నడిగిన ఇరవయి రూపాయిల కన్సెషన్... పది నీదీ, పది నాదీ చేసుకుందాం. యేవంటావు” అని ఎరవేశారు చైర్మన్ గారు.

ఆ ఎర అర్థం అయ్యేసరికి, కోపం నసాళాని కెక్కింది గౌరమ్మకు. మనిషి ఊగిపోతూ -

“నాకు ఎంగిలి కూడు జల్లుతావా? నన్ను నమ్మి నా యెనకాల వొచ్చి, నడుము లాంచి పన్నేసీ వోళ్ల నోల్లు కొట్టమంతావా? అది నువ్వు నేనూ సర్దుకుందామంతావా? త్పూత్! మీ బుద్ధులు బుగ్గయిపోసు. మీరు ఇలాగే కమీషన్ల కింద సంపదంత సర్దుకోబట్టే కుదబలిసిపోనారు. పెజలు మాత్రం సిదిగిపోనారు. నా కేటి ఊళ్లాలనీ, మేడలూ మిద్దిలూ కట్టియాలనీ లేదు. నీలాటి బుద్ధులుంటే -నన్ను నమ్మినోలు ఈనాడు గాపోతే మరోనాడు నోటిల ఊసెత్తారు. ఊస్సినా... తుడిసీసికుని బతకటం మీ కలవాటు గానీ నాక్కాదు. మా కూల్లు మాకు మరియేదగిచ్చీయండి” అని జలకడిగీసింది గౌరమ్మ!

ఆ దెబ్బకు చైర్మన్ లోని లౌక్యమూ, నటనా ముసుగూ ఆన్నీ తొలగిపోయాయి. ఆస్తీ, అధికారం యిచ్చిన అసలుసిసలు అహంకారం బయటికొచ్చి -

“కాదేటీ నీ నీలుగుడు? నీ దిక్కున్న దగ్గర చెప్పుకో... పైసా ఇవ్వను. అసలు, ఇక నువ్వు మా పొలాలు ఉడిపించొద్దు. కూడు జల్లితే కాకులు కరువు గాదు. నోరూసు కెల్లు. లేపోతే గెంటింపించీగల్గు జాగ్రత్త” అని కేకల్లో దిగేరు.

గాలీ వోనని చూసి నిలబడిన గరిక దుబ్బులా గయిరమ్మ నిబ్బరంగా నిల్చిని,
చూపుడు వేలెత్తి -

“సూద్దం, సూసీద్దం, కూడు జల్లితే కాకులుకరువు కాదా? అదా నీ నిబ్బరం.
అదీ సూసీద్దం. ఈ ఇలాకాల ఈ గౌరమ్మ గుత్త కట్టిన తర్వాత నన్ను కాదని యే గుత్తగత్తె
ఉడుతాడో నానూ నూసెత్తాను. నీ పొలాల... నాటు వొక్కటంతే.. వొక్కటి పడితే ఇది
గంగాడోల బొట్టి కాదు, అట్లాడోల కోడలూ గాదు! అం..! నువ్వే... లెక్కబెట్టి ఎనభయ
లెక్కన కూల్లు ఇచ్చి రోజు వొస్తాది. అంత దాక ఈ నూటిరవయ్యా నువ్వే ఉంచు” అని
సింహాచలం అందించిన నూటిరవయి రూపాయిల్ని విసిరికొట్టింది.

నోట్లు చైర్మన్ ముందు చెల్లా చెదురుగా ఎగిరాయి. అక్కడకు చేరిన సింహాచలాన్ని
తోసేస్తూ గౌరమ్మ విసురుగా ఊర్లోకి నడిచింది.

జాత్తుముడి విడిపోయి నడస్తోన్న గౌరమ్మ పూసకం బట్టిన “గయిరమ్మ తల్లి”లా
కనిపించింది సింహా చలానికి! భయంతో “తుఫ్ తుఫ్” మని గుండెల మీద ఊసుకున్నాడు
సింహాచలం.

సరిగ్గా అప్పుడే కరెంటు ఆగిపోయి బల్బులన్నీ ఆరిపోయాయి.

చీకటిలో బంగ్లా మిగిలింది. నోట్లు, లైట్లు వెలిగించలేవు.

“లాంతరు ముట్టించరా.. సిమ్మిగే” అని సింహాచలాన్ని కేకశారు చైర్మన్ గారు.

“సింహాచలమో, మరొకడో కూలీ నాలీ చేయలేనిదే ఆ బంగ్లాకు వెలుతురూ
రాదు. చలనమూ రాదు! ★

ఆంధ్రపత్రిక వారపత్రిక 29.12.93